

سلسلہ اشاعت امامیہ مشن نمبر ۱۶۵

مکتبہ انعلوم  
کراچی

مکتبہ کرامت

537

MAAB 1431

از ارشادات

maablib.org

حضرت سید العلماء، مدظلہ

HAJI GULAMALI HAJI USMAN  
READING ROOM & LIBRARY  
1 S. PAKISTAN BUILDING  
OPP. N.W. TOWER  
KARACHI-2 (PAKISTAN)

محصول از

قیمت ۳۰



# تعارف

یہ رسالہ جو امامیہ مشن کی طرف سے پیش ہو رہا ہے درحقیقت سرکار سید العلماء مدظلہ کی اُس معرکہ آرا تقریر کا خلاصہ ہے جو یکم نومبر ۱۹۵۴ء کو گنگا پرشاد میموریل ہال لکھنؤ میں اس موضوع پر ہوئی تھی کہ ”ہلاکت اور شہادت کا فرق واقعہ کر بلا کی روشنی میں“۔

اسے بروقت معاون مشن جناب سید عابد حسین صاحب طباطبائی نے قلم بند کر کے ہمیں مرحمت فرمایا جس کے لیے ہم اُن کے شکر گزار ہیں۔ امید ہے کہ اس رسالہ کی غیر معمولی افادیت کے پیش نظر افراد قوم نہ صرف یہ کہ خود خرید فرمائیں گے بلکہ کثیر تعداد میں خرید فرما کر غیر اقوام میں تقسیم بھی فرمائیں گے۔ والسلام

خادم ملت

سید ابن حسین نقوی

آنریری جنرل سکرٹری امامیہ مشن

لکھنؤ

محرم ۱۳۷۵ھ





الحمد لله رب العالمین والصلوة علی سید المرسلین

والہ الطاہرین -

انسان کی زندگی کن مقاصد سے وابستہ ہے جب تک اس کا مقصد نہ ہو، اُس وقت تک انسان کی قربانی کا صحیح مصرف متعین نہیں ہو سکتا۔ اور ظاہر ہے کہ جتنا مقصد بلند ہو اتنی شے میں بلندی اور جتنا مقصد پست ہو اتنی پستی ہوتی ہے۔

دنیا میں مختلف پیشے اور کاروبار ہیں۔ ہر ایک کا درجہ اُس کے مقصد کے لحاظ سے ہے۔ معمار کا کام عمارت بنانا اور معلم کا کام علوم کی تدریس کرنا ہے۔ پہلے کا تعلق اینٹ گارے سے ہے اُس کا مقصد پست ہے اس لیے تمام عقلاء کے نزدیک اُس کا درجہ پست اور دوسرے کا کام علم کے جوہر سے آراستہ کرنا ہے۔ اس کا تعلق جوہر روح کے ساتھ ہے جس کا درجہ بلند ہے۔ اس لیے خود اس کام کا درجہ بلند ہے۔

چونکہ مقصد خود ذریعہ سے اہم ہوتا ہے اس لیے ہمیشہ مقصد سے ذریعہ پست ہوتا ہے اس لیے اگر کسی نے زندگی کا مقصد نیچا رکھا ہے تو زندگی نیچے آئے گی اور اگر مقصد بلند رکھا ہے تو زندگی میں بلندی پیدا ہوگی انسان نے عالم شاہدہ میں کائنات کی چیزوں پر نظر کی۔ پہاڑوں کی



بلندی کو دیکھا، سمجھا کہ یہ مجھ سے مافوق ہیں۔ اونچے اونچے درختوں کو دیکھا  
 تو اپنے کو نارسا سمجھا۔ حیوان کے ساتھ بہت سی اپنی ضرورتوں کو دایتہ دیکھا  
 تو اپنے کو اُن کا مرہون احسان سمجھ لیا۔ اس طرح اُس میں احساس کمتری  
 پیدا ہوتا گیا اور وہ اپنے کو سب سے پست سمجھ لیا۔ اس کا مقتضایہ ہے  
 کہ یہ ان میں سے کسی کے استعمال کا حق نہیں رکھتا بلکہ وہ خود ان میں سے  
 ہر شے کی خدمت کرنے کے لیے رہ گیا۔ اُسے اب تو پوری زندگی ان سب کی پوجا میں  
 صرف کر دینا چاہیے۔ اس طرح اُس کی نگاہ پست ہو گئی اور نگاہ کے ساتھ  
 معیارِ اخلاق پست ہوا۔ بلندیِ اخلاق کے لیے ضرورت ہے کہ انسان کو  
 اُس کا صحیح درجہ بتایا جائے۔ اس طرح اُس کے مقاصدِ حیات بلند ہوں گے  
 اور پھر اُس کی زندگی بھی بلند ہو جائے گی۔

اس کے لیے قرآن کریم نے افرادِ انسانی کو آواز دے کر بتایا خلو  
 لکم ما فی الارض جمیعاً "کار گاہِ عالم میں جتنی کائنات ہے وہ  
 سب تمہارے لیے ہے۔"

پہاڑ کتنے ہی بڑے ہوں، درخت کتنے ہی بلند ہوں، حیوان  
 کتنے ہی خیر و برکت کا سرچشمہ ہو، تصرف کا حق ان سب میں تم کو ہے۔  
 اب جب تمام کائنات انسان کے لیے ہو گئی تو اسے احساسِ بلندی  
 ہونا چاہیے۔ اب اس کا مقتضایہ ہے کہ یہ پہاڑوں، درختوں اور حیوانات  
 کے آگے نہ جھکے۔ یہ کلا الہ کی منزل ہے۔ یہاں پر تمام کائنات سے  
 معبود ہونے کی نفی ہو جاتی ہے۔ یہاں تک انسان پہنچ گیا۔ اب



انسان سے مافوق ہستی کا اگر تصور نہ ہوا تو زندگی بے مقصد ہوگی اور غلط مقصد میں صرف ہونے والی زندگی ہی کی طرح اخلاقی طور پر بے مقصد زندگی بھی پست ہوگی۔

اپنے ہی کو اپنا مقصد اگر بنالیا تو بے کاری، تن آسانی اور سہولت پسندی کی زندگی بسر ہوگی۔ اس کا نظریہ یہ ہوگا کہ عیش کرو، مزے سے زندگی بسر کرو اور ممکن سے ممکن آرام اور ہر طرح کے لذائذ نفس حاصل کرو کیونکہ جو کچھ بھی ہو بس تم ہی ہو۔

اب اس نصب العین کی صورت میں تصادم بھی ناگزیر ہے کیونکہ مادرِ فطرت کے بطن سے کوئی ایک ہی فرد تو پیدا نہیں ہویا ہے بلکہ افراد انسانی بکثرت ہیں۔ اب اگر نوع انسانی میں سے ہر فرد نے اپنے لطف اور لذت نفس ہی کو نصب العین قرار دے لیا تو ہر ایک کے جینے کی راہ میں دوسرے کی زندگی حائل ہوگی۔ اس طرح کوشش ہوگی کہ دوسرے کی زندگی سے اپنی زندگی کو مقدم سمجھا جائے اور اس کا نتیجہ یہی ہے کہ قوی ضعیف کو اور دولت مند غریب کو کھا جائے۔ اپنے کو اپنا مقصد بنالینے کا تقاضا عقلی یہی ہے کہ جو شخص اپنی ذات کو زیادہ سے زیادہ فائدہ پہنچا سکتا ہے اُسے پہنچانا چاہیے اور جو نہیں فائدہ پہنچا سکتا وہ بد قسمت ہے اور اُسے استحقاقِ حیات ہی نہیں ہے۔ اسی سے ”طاقت حق ہے“ کا نظریہ قائم ہوتا ہے۔

اس ذہنیت کا علاج صرف یہ ہے کہ اس انسان کو اُس سے مافوق قوت کا تصور قائم کرایا جائے اور وہ قوت بھی اسی جو تمام نوع انسانی سے یکساں تعلق رکھتی ہے۔ اب جب اُس کی رضا جوئی مطلوب ہوگی تو



تمام کائنات کا پروردگار ہے تو دوسرے کی زندگی کو بھی اپنی ہی زندگی کی طرح عزیز رکھنا ہوگا۔ اسی تصور کے لیے لا الہ کے بعد الا اللہ کی منزل پر پہنچنا لازم ہے۔

اب سلسلہ یوں مرتب ہو گیا کہ ماسوائے انسان سب انسان کے لیے اور خود انسان خالق انسان کے لیے — پہلے جزو کو قرآن نے ان الفاظ میں پیش کیا تھا کہ خلق لکم ما فی الارض جمیعاً "تمہارے لیے سب کو خلق کیا" اور دوسرے جزو کو کبھی ان لفظوں میں کہ ما خلقت الجن والانس الا ليعبدون "جن و انس کی خلقت اس لیے ہے کہ وہ میری رضا جوئی کریں" اور کبھی اس طرح کہ قل ان صلوٰتی و نسکی و محیای و مماتی لله رب العالمین۔

تمہارا قول یہ ہونا چاہیے۔ لفظیں نہیں بلکہ مقولہ نظریہ اور اصول کے معنی میں۔ یعنی تمہارا اصول زندگی یہ ہونا چاہیے کہ میری زندگی اور موت سب اللہ کے لیے ہے۔ اب جب اللہ کے لیے ہے تو اللہ کے کام میں صرف ہونا چاہیے مگر اللہ کا کام خود اُس کی ذات سے وابستہ نہیں ہو سکتا کیونکہ وہ غنی مطلق ہے بلکہ یہ کام اُس کی مخلوق ہی سے وابستہ ہوگا۔ اُن سب کام فاد جن کا اللہ سے رشتہ ہے اللہ کا کام ہوگا۔ اسی لیے محیای و مماتی اللہ کہنے کے بعد رب العالمین کی لفظ کسی گئی یعنی اللہ کا وصف یہ بیان کیا گیا کہ وہ تمام عالمین کا پروردگار ہے اور اس طرح ہمہ گیر طور پر حقوق انسانی کے تحفظ کے لیے قربانی کا تصور پیدا کیا



بے شک کچھ نرتوں نے ایسا خیال قائم کر لیا تھا کہ اللہ ہمارا ہے اور  
 کسی کا نہیں۔ وہ کہتے تھے کہ نحن ابناء الله واحببناؤا "ہم اللہ کے  
 بیٹے اور اُس کے چیتے ہیں" مگر سلمانوں کو تعلیم دی گئی کہ وہ کہیں ہو رہنا  
 ورا تبکم لنا اعمالنا و لکم اعمالکم "وہ ہمارا بھی پروردگار ہے تمہارا بھی  
 پروردگار ہے۔ ہمارے لیے ہمارے اعمال ہیں اور تمہارے لیے تمہارے  
 اعمال" اسی وسعت کو رب العالمین کی لفظ سے ظاہر کیا گیا کہ وہ  
 "تمام جہانوں کا پروردگار" ہے۔ اس صورت میں اُس کے مقاصد بھی  
 محدود نہیں ہو سکتے۔ اُس کو ہر ایک کا فائدہ بد نظر ہو گا۔ اب اگر انسان  
 نے خالق کی رضا کے لیے اُس کے مخلوق کو کوئی اہم فائدہ پہنچانے میں  
 جان دیدی تو یہ اُس کی راہ میں قربانی قرار پائے گی۔

انسان کی زندگی فقط اپنے لیے ہوتی تو اشار اور قربانی کا کوئی سوال  
 پیدا نہ ہوتا۔ جیسا کہ موجودہ زمانے میں "روٹی" کا نعرہ شدت سے  
 لگایا جاتا ہے۔

ظاہر ہے کہ جیتے جی کون ہو گا جو روٹی کی اہمیت سے انکار کرے  
 مگر یاد رہے کہ روٹی کی اہمیت ذریعہ حیات کی حد تک اور صاف بات یہ  
 کہ مقصد ذریعہ سے اشرف ہوتا ہے۔ نتیجہ یہ ہے کہ روٹی کی اہمیت سے  
 زیادہ خود حیات کی اہمیت ہے۔ اب اگر ہماری حیات کا بھی کوئی مقصد  
 ہے تو وہ مقصد خود حیات سے زیادہ مقدم ہو گا۔ پھر روٹی سے مقدم  
 کیونکر نہ ہو گا لہذا روٹی کی اہمیت ضرور ہے مگر اس حد تک کہ مقصد حیات کو



نقصان نہ پہنچے لیکن اگر روٹی کا حصول مقصدِ حیات کے پامال کر دینے سے وابستہ ہو جائے تو وہ روٹی کا خیال ترک کر دینے کے قابل ہے۔ اکل حلال اور اکل حرام کی تفریق ہمیں سے پیدا ہوتی ہے۔ کون ذریعہ معاش حلال ہے اور کون ذریعہ معاش حرام ایک مزدور سرکار سپینہ ایڑی تک بہا کر بھی روٹی کھاتا ہے اور ایک چور اور ڈاکو بھی محنت سے روٹی حاصل کرتا ہے مگر وہ روٹی مقصدِ حیات کے ساتھ سازگار ہے اور یہ نہیں ہے اس لیے وہ حلال ہے اور یہ حرام۔

اگر روٹی، زندگی اور مقصدِ زندگی۔ ان میں سے ہر ایک اپنی اپنی جگہ پر رہے تو روٹی والے نظام اور مذہب سے کسی اصولی تضاد کا سوال پیدا نہ ہو۔

”خوردن برائے زیستن“ بالکل درست ہے مگر ”زیستن برائے چرب“ بھی ایک مستقل سوال ہے۔ دنیا کا کوئی بھی اقتصادی نظام ہو وہ پہلے ہی مرحلہ کی تنظیم کرتا ہے اور مذہب دوسرے مرحلہ کی رہنمائی کرتا ہے۔ وہ غذا جس کے کھانے سے آدمی مرجائے گا۔ ہے تو وہ بھی روٹی مگر چونکہ ذریعہ ہونے کے بجائے معنی حیات ہے اسی لیے نظر انداز کرنے کے قابل ہے۔ اسی طرح بدرجہ اولیٰ وہ روٹی جو مقاصدِ حیات کے لیے تباہ کن ہو نظر انداز کرنے کی مستحق ہوگی۔

ضبطِ نفس، صبر و تحمل، قناعت، ایثار اور قربانی کا سنگ بنیاد ہی تفریق ہے کہ کچھ چیزیں انسان کی خاطر ہیں اور کوئی چیز وہ ہوتی ہے



جس کی خاطر انسان ہے۔ جب انسان اُن مقاصد کی تکمیل کے لیے اپنی زندگی یا زندگی سے وابستہ کسی چیز کو بچھ دیتا ہے تو اس کا نام ہوتا ہے قربانی اور اسی زندگی سے ہاتھ دھوئے کا نام ہوتا ہے "شہادت"۔

اس طرح قربان ہونے والا ظاہر میں فنا ہوتا ہے مگر حقیقت میں وہ زندگی جاوید حاصل کرتا ہے اور یہ انسان سے مخصوص نہیں بلکہ تمام نظام کائنات اسی قربانی پر قائم ہے۔

زمین جمادات میں داخل ہے۔ بے جان چیز ہے مگر یہ زمین دو قسم کی ہوتی ہے ایک کو کہتے ہیں زمین مردہ اور دوسری کو زمین زندہ۔ مردہ زمین وہ اُوسریا بنجر زمین ہے جس میں نباتات کے روئیدہ کرنے کی صلاحیت نہ ہو اور زمین زندہ وہ ہے جس میں نشوونما کی طاقت ہو۔ تھوڑے سے بیج بوئے اور اُن سے ایک ایسا سایہ دار درخت ہو گیا جو ایک قافلہ کو اپنی چھاؤں میں پناہ دے سکتا ہے اور تھوڑے سے دانے سپرد زمین کیے اور اُن سے ایک لہلہاتا ہوا کھیت ہو گیا جو ایک خاندان کی پرورش کر سکتا ہے۔ اس نشوونما کا راز کیا ہے۔ اس کے متعلق چھان بین کی جائے تو معلوم ہوتا ہے کہ خود زمین میں قدرت نے ایسے اجزاء ودیعت کیے ہیں جو اپنے سے مافوق یعنی نباتات کے جزو بننے کی صلاحیت رکھتے ہیں۔ زمین ان اجزاء کو امانت داری کے ساتھ محفوظ رکھتی ہے کسی حق دار کے آنے کے انتظار میں جب وہ حق دار آ جاتا ہے تو زمین اُن اجزاء کو اُس کی خاطر نذر کر دیتی ہے۔ پھر کچھ فیض ہوا سے کچھ فیض آب سے اور کچھ فیض آفتاب سے اجزاء



شریک ہوتے جاتے ہیں مگر بنیادی اجزاء وہی ہیں جو زمین سے حاصل ہوتے ہیں۔ اب یہ زمین کے ذرات اپنے حدود و حدود میں فنا ہو گئے ہیں یعنی کہ خاک میں وہ نہ رہ گئے لیکن یہ فنا بلند تر بقا کا ذریعہ ہوئی۔ وہ زمین مردہ ہے جس میں اس قربانی کی صلاحیت نہ ہو اور وہ زمین زندہ ہے جس میں اس ارتقاء کی گنجائش ہو۔

اس کے بعد یہ درختوں کے پتے، یہ سبزہ، یہ پھل پھول کیا چھوڑ دیے جائیں تو یوں ہی باقی رہیں گے؟ کبھی نہیں۔ تازت آفتاب بادِ سموم اور کچھ نہ ہو تو امتدادِ زمانہ سے ختم ہو جائیں گے اور ان صورتوں کے ختم ہوں تو خاتمہ ہی ہے لیکن اگر کسی جاندار کی غذا بن جائیں تو فنا تو ہوے لیکن یہ فنا ایک بلند تر بقا کا ذریعہ ہے یعنی اب وہ ایک جاندار کے جسم میں لہو بن کر دوڑنے لگے۔

یہاں تک تو عقلائے زمانہ میں کوئی اختلاف نہیں یعنی جمادات نباتات کی خاطر اور نباتات حیوانات کی خاطر قربان ہوں تو کسی کو اعتراض نہیں مگر اس کے بعد ہے حیوان اور انسان کی منزل یہاں پہنچ کر بعض جماعتوں کو جذبہ ترحم پیدا ہو جاتا ہے اور وہ حیوان کی قربانی کو انسان کی خاطر ظلم قرار دیتے ہیں۔

جہاں تک جذبات کا تعلق ہے بلاشبہ یہ رحم کا جذبہ قابلِ قدر ہے بشرطیکہ اس کا نتیجہ یہ ہو کہ جو جانور کی جان لینا پسند نہیں کرتا وہ انسان کی جان لینا کیونکر گوارا کر سکتا ہے مگر یاد رکھنا چاہیے کہ اصول جذبات کے



پابند نہیں ہوتے۔ یہ سنجیدگی سے طے کرنے کی بات ہے کہ انسان دیگر حیوانات سے بالاتر ہے یا نہیں اور جبکہ یہ بالاتر یقیناً ہے تو جمادات نباتات کے کام آئے ظلم نہیں ہوا، نباتات حیوانات کے جزو بدن ہوئے ظلم نہیں ہوا تو پھر اگر حیوان انسان کے کام آئے تو کیوں ظلم قرار پائے گا؟

ممکن ہے اس کے جواب میں یہ کہا جائے کہ زمین اور درختوں میں احساس نہیں ہے۔ حیوان میں احساس ہے اس لیے یہ ظلم ہے مگر میں کہوں گا کہ کیا ظلم کا معیار احساس تکلیف ہے؟ یعنی قاتل مقتول کو اس کے ہوش و حواس کی حالت میں قتل کر دے تو جرم ہوگا اور اگر بے ہوشی سونگھا کر اور بے حسی کی حالت میں قتل کرے تو جرم نہ ہوگا؟ یہ قطعاً غلط ہے۔ اس سے معلوم ہوتا ہے کہ ظلم میں شعور اور بے شعوری کا کوئی دخل نہیں ہے بلکہ ظلم کا معیار اقدام ناحق ہے۔ وہ اقدام ناحق باشعور کے ساتھ ہو تو ظلم ہوگا اور بے شعور کے ساتھ ہو تو ظلم ہوگا۔ لہذا اگر پست کا بلند کے کام آنا ظلم ہے تو زمین میں کھیتی کرنا بھی ظلم ہے۔ نباتات سے غذا حاصل کرنا بھی ظلم ہے اور اگر پست کا بلند کے کام آنا ظلم نہیں ہے بلکہ اس کے مقصد وجود کی تکمیل ہے تو پھر حیوان کی قربانی کو بھی ظلم نہیں سمجھنا چاہیے بلکہ اسلام اس حیوان کو بھی جس کی قربانی ہوعزت کی نظر سے دیکھتا ہے یہاں تک کہ اسے میتہ نہیں قرار دیتا یعنی اگر اپنی موت سے مرنا تو وہ میتہ ہوتا لیکن جب اپنے سے بالاتر یعنی انسان کے کام میں آنے کے قابل ہوا تو حالانکہ وہ مر گیا ہے مگر اس کا نام میتہ نہیں بلکہ ذبیحہ ہے اور صرف نام کا فرق نہیں بلکہ احکام کا



بھی فرق ہے۔ اگر میت ہو تو نجس یعنی زندگی میں وہ جاؤر پاک تھا مگر اب مرنے سے نجس ہو گیا لیکن اگر ذبیحہ ہے تو پاک ہے اور وہی اجزاء پاک نہیں جو زندگی میں پاک تھے بلکہ خون متعارف بننے کے بعد جو خون اجزائے گوشت میں پیوست رہ جائے وہ خون بھی پاک و حلال ہے۔ یہ عزت ہے اپنے سے مافوق کی خاطر قربان ہونے کی۔ پھر جبکہ حیوان اپنے سے بلند کے کام آئے تو وہ میت نہیں ہے تو انسان کھلا جب اپنے سے بلند کے کام آئے تو مردہ ہوگا؟ ناممکن ہے۔ بے شک وہ جسمانی حیثیت سے مر گیا لیکن اگر وہ اپنی موت مرتا تو میت ہوتا اور جب اُس نے اپنے سے بالا ترکی خاطر جان دی تو اب وہ میت نہیں ہے بلکہ شہید ہے اور فقط نام کی تفریق نہیں بلکہ احکام کا بھی فرق ہے۔ اگر میت ہے تو نجس یعنی کتنا ہی صاحب اوصاف، بلند مرتبہ انسان ہو۔ مرنے کے بعد اُس کا جسم شریعت اسلامی کی رو سے نجس قرار پا جاتا ہے۔ اسی نجاست کے دور کرنے کے لیے غسل میت قرار دیا گیا ہے جب غسل ہوگا تب جسم پاک ہوگا لیکن اگر شہید ہے تو مرنے کے بعد غسل کی ضرورت نہیں ہے اس کے معنی یہ ہیں کہ اُس میں نجاست کا گزر ہوا ہی نہیں بلکہ کفن کی بھی ضرورت نہیں اور لباس سے معرکہ جنگ میں ہے ہوئے خون کے چھڑانے اور اُس کیڑے کا پاک و صاف کرنے کی بھی ضرورت نہیں۔ اُسی خون بھرے لباس میں دفن کر دینا چاہیے کیونکہ خون مردان راہِ خدا کی ذنیت ہے۔

مگر یہ درجہ جس کا نام شہادت ہے اُسی وقت حاصل ہوگا کہ جب اپنے سے بالا ترکی خاطر جان دی جائے لیکن دنیا والے عموماً جن جن چیزوں کی خاطر



جان دیا کرتے ہیں وہ سب پست ہیں مثلاً دولت کے لیے اگر جان ہی تو دولت  
 کیا چیز ہے۔ انسان سے کئی درجے پست۔ اصل دولت کا معیار زر ہے  
 یعنی سونا۔ جس ملک کے پاس سونا زیادہ وہ ملک مالدار۔ یہ کاغذ (نوٹ)  
 تو قیمتی اُس وقت ہے کہ جب اُس کے بدلے کا سونا محفوظ ہو۔ اب سونا کہ جو  
 اصل دولت ہے وہ حقیقت و اصلیت میں کیا چیز ہے؟ جو ٹھوکروں میں آنے  
 والے پتھر ہیں یعنی جمادات۔ جسے قدرت نے زرا شوخ رنگ کا بنا دیا اُسے  
 دنیا لعل و یا قوت و زبرد کہنے لگی، اُسے قیمتی سمجھا جانے لگا کیونکہ قیمتی ہونے کا  
 معیار اس بازار دنیا میں کسی شے کا کار آمد ہونا نہیں بلکہ کمیاب ہونا ہے  
 حالانکہ خالق حکیم کے نظام فطرت میں جو شے کمیاب ہے وہ زندگی کے لیے  
 بے کار ہے۔ اُس نے جو شے زیادہ ضروری ہے اتنی ہی زیادہ پیدا کی ہے۔  
 سب سے زیادہ ضروری چیز زندگی کے لیے ہوا ہے، وہ سب سے زیادہ پیدا  
 کی گئی اور ہر جگہ یہاں تک کہ ہم اگر اُس سے بھاگنا بھی چاہیں تو وہ ساتھ  
 نہ چھوڑے گی۔ دوسرے درجہ پر حیات کے لیے ضروری پانی ہے تو وہ پیدا بھی  
 اسی تناسب سے کیا گیا۔ وہ موجود ہر جگہ ہے مگر محتاج ذرائع ہے۔ ہوا کے  
 حاصل کرنے کے لیے ڈول، رستی کی ضرورت نہیں بلکہ خود ہمارے نظام حیات  
 میں نفس کی آمد و شد ہی صالح ہوا کے جذب اور فاسد کے دفع کا کام دیتی ہے۔  
 اس طرح ضرورت حیات کی تکمیل جو حیات بنا دیا گیا ہے مگر پانی کو حاصل  
 کرنے کے لیے کچھ نہ کچھ سعی و عمل کی ضرورت ہے کیونکہ بغیر ہوا کے ہم تھوڑی  
 دیر بھی زندہ نہیں رہ سکتے لیکن پانی کسی وقت بھی نہ ملے تو زندہ رہ سکتے ہیں۔



تیسرے درجہ پر غذا ہے اس لیے غذا کی خلقت بھی اسی صورت پر ہوئی۔ پانی کے حصول سے زیادہ اُس کی پیداوار ذرائع کی محتاج قرار دی گئی۔ جو چیزیں زمرہ کے ضروریات سے بالکل غیر متعلق اور اس حیثیت سے بے کار تھیں اُنھیں پہاڑوں کے اندر رکھ دیا۔ سمندر کے تہ میں چھپا دیا۔ مگر یہ انسان کا معیارِ اعتبار ہے کہ وہ جب کوہ کنی اور غوطہ زنی کر کے ان نہفتہ اشیاء کو حاصل کر لیتا ہے تو اُنہی کو سب سے زیادہ قیمتی قرار دے لیتا ہے اور ضروریاتِ زندگی کی چیزیں اُس کے نزدیک کم قیمت ہیں اس لیے کہ فیاض خالق نے اُنھیں کثرت کے ساتھ پیدا کر دیا ہے مگر اصلی قیمت کا حال اُس وقت کھلتا ہے جب ضروری حیات چیز کسی وقت کمیاب ہو جاتی ہے۔ لقمہ و ذوق صحرا ہو اور خزانہ پاس ہو مگر پانی نایاب ہو۔ اُس وقت دیکھنا ہے کہ خزانہ زیادہ قیمتی ہے یا پانی۔ اسی دولت کی خاطر جو حقیقت کے لحاظ سے بے قیمت شے ہے انسان جان دے دیتا ہے تو یہ جو ہر نفس انسانی کی قربانی اپنے سے تین درجہ پست شے کے لیے ہوئی جو جمادات میں داخل ہے۔ یہ قربانی مقتضائے فطرت کے خلاف ہے کیونکہ سُنّت کا ثناء یہ تھی کہ پست بلند کی خاطر قربان ہو اور چونکہ شریعت بمقتضائے فطرت ہوتی ہے اس لیے یہ جان دینا انسان کے لیے جرم ہے۔ اس کا نام ہے ”ہاکت“۔

اسی طرح کچھ لوگ شہرت کی خاطر جان دیتے ہیں جو کوئی اصلیت رکھنے والی چیز ہی نہیں۔ اس سے بڑھ کر یہ کہ سلطنت کی خاطر جو بالکل اعتباری شے ہے جب تک لوگ سمجھ رہے ہیں بادشاہ ہے اور لوگوں نے سمجھنا چھوڑ دیا تو آدمی



وہی ہے مگر بادشاہ نہیں رہا۔

اسی طرح وہ جس کے لیے بازاری محاورات میں جان دینے اور  
مرنے کی لفظ مخصوص ہو گئی ہے یعنی کسی جمال فانی کو مقصد قربانی بنانا  
تو اس سے بقا کیونکر ملے گی۔ جب مرکز قربانی خود فانی ہے تو اس کی  
خاطر جان دینا تو فنا در فنا ہو گا۔ بقاء اس وقت مل سکتی تھی جب  
فنا فی البقاء ہوتی۔

یہ سب خود اپنی قیمت نہ جاننے کا نتیجہ ہے کہ آدمی اپنے کو ایسی  
پست چیزوں پر قربان کرے۔ اس قربانی کو شہادت نہیں کہہ سکتے۔  
یہ عوام کی غلط ذہنیت ہے کہ وہ زمین پر بہتے ہوئے خون اور خاک  
خون میں غلطاں لاش کو دیکھ کر شہید سمجھ لیتے ہیں اور اس کے مدفن کو  
شہید کا مزار قرار دے لیتے ہیں۔ شہادت کا تعلق مقصد کی بلندی کے  
ساتھ ہے۔ انسان کو مقصد قربانی اپنے سے مافوق قرار دینا لازم ہے۔  
اگر وہ پست مقصد کی خاطر جان دے گا تو وہ ہلاکت کا مصداق ہو گا۔  
شہادت کا نہیں۔

عالم ممکنات میں ہر شے انسان سے پست ہے۔ اس سے برتر  
صرف خالق کائنات کی ذات ہے اس لیے اس کی قربانی شہادت  
اسی وقت ہوگی کہ جب خالق کے ساتھ وابستہ ہو۔ اسی لیے قرآن مجید نے  
حیات جاوید کی نوید دیتے ہوئے صرف قتلوا نہیں کہا جس کے معنی  
ہوتے کہ جو قتل ہو جائیں انہیں مردہ نہ سمجھو بلکہ قید لگائی کہ الذین



قتلوا فی سبیل اللہ - معلوم ہوا کہ حیات جاودانی اُسی وقت ملے گی کہ جب مقصد قربانی اللہ کی طرف راجع ہو -

مگر یہاں ذہن کو ایک دشواری محسوس ہوتی ہے - وہ یہ کہ جو بھی کسی دوسرے کے لیے قربان ہوتا ہے تو وہ دوسرا ہوتا ہے محتاج اور مرکزِ آفات - جب ہی قربانی کا تصور درست ہوتا ہے - مثلاً زمین پودوں کے کام آئی تو پودے محتاج تھے - وہ ضرورت زمین سے پوری ہو ہی - پودے حیوانات کے کام آئے، حیوانات محتاج غذا تھے - اگر غذا نہ ملتی تو وہ زندہ نہیں رہ سکتے تھے - پودوں نے اس ضرورت کو پورا کیا اور اسی طرح حیوان کی قربانی انسان کے لیے ہوئی کیونکہ انسان بھی غذا کا محتاج تھا - حیوانات و نباتات سے وہ ضرورت پوری ہوئی لہذا قربانی کا تصور صحیح ہوا مگر انسان سے مافوق جو ذات ہے وہ غنی بالذات ہے اور فنا و تغیر سے بری ہے پھر اُس کے لیے قربانی کا امکان کس طرح ہے؟ مگر قرآن مجید نے اس مشکل کو ایک لفظ سے حل کیا ہے مقصد قربانی کے اظہار کے لیے ارشاد ہوا ہے فی سبیل اللہ "راہِ خدا میں" ظاہر ہے کہ راستا عین منزل نہیں ہوتا، راستا اور ہوتا ہے، منزل اور ہوتی ہے - اس سے معلوم ہوا کہ مقصد قربانی ذاتِ الہی نہیں بلکہ وہ مقصد ہیں جو اُسے پسند ہیں - ان مقاصد کے لیے جان دی جائے تو شہادت قرار پائے گی اور جو پسند مقاصد کے لیے جان دی جائے وہ ہلاکت ہے - اسے زیادہ صاف لفظوں میں یوں سمجھا جا سکتا ہے کہ ہلاکت اور



شہادت کے مابین دو درجوں کا فرق ہے اس لیے کہ درمیان کی منزل سمجھنا چاہیے فطری موت کو۔ جس کا مطلب یہ ہے کہ کسی خاص مقصد کی خاطر باختیار جان نہیں دی بلکہ بیمار ہوئے، کوئی اتفاقی حادثہ پیش آیا یا عمر طبعی پوری ہو گئی۔ مر گئے۔ یہ درمیان کا درجہ ہے بایں معنی کہ اس میں نہ ترقی ہے نہ تنزل۔ نہ ثواب اور نہ عذاب۔

غلط فہمی نہ ہو۔ میرا یہ مطلب نہیں کہ اعمال کا ثواب و عذاب نہ ہوگا بلکہ یہ مطلب ہے کہ اس موت کا کوئی ثواب یا عذاب نہیں۔ نہ یہ کہا جاسکتا ہے کہ کیوں مر گئے اور نہ یہ کہ بڑا کام کیا مر گئے۔ یعنی نہ ملامت نہ شکر یہ یہ تو ہوسر وسط کی منزل۔ اس کے نیچے ہے ہلاکت یعنی باختیار اپنی مقصد کی خاطر جان دینا اس میں عذاب ہے اور اُس کے اوپر ہے شہادت یعنی باختیار بلند مقصد کے لیے جان دینا جس میں حیات جاودانی ہے اور ہمیشہ قرارِ اجمود و ثواب۔

اب جس وقت کہ ہلاکت اور شہادت میں اتنا بڑا فرق ہے تو کسی شہید راہِ خدا کے اقداماتِ عملی کے مقابل میں یہ آیت پیش کرنا ہرگز درست نہیں ہے کہ لا تَلْقُوا بِأَيِّكَمَ إِلَى التَّهْلُكَةِ (یعنی) اپنے ہاتھوں ہلاکت میں نہ پڑو۔

یہ سوال کبھی درست نہ ہوگا کہ قرآن میں ہلاکت کی طرف جانے سے روکا ہے پھر حضرت امام حسینؑ جانتے تھے کہ کربلا میں کیا ہوگا تو عراق کی طرف کس لیے آئے؟ یا جانتے تھے کہ میدان میں تیر ستم کا اندیشہ ہے تو



علی اصغر کو کیوں لے گئے۔ یا جانتے تھے کہ آپ اور آپ کے تمام  
ساتھ والے مجاہدین شہید ہو جائیں گے تو اہل حرم کو اپنے ساتھ کیوں لائے۔  
یہ سوال بالکل غلط ہے اس لیے کہ قرآن نے جو روکا ہے وہ  
ہلاکت کی طرف جانے سے روکا ہے شہادت کی طرف جانے سے نہیں۔  
منزل شہادت کی طرف جانے والا خطرہ کو سمجھتا ہے اور اگر خطرہ محسوس  
نہ کرے تو صبر و ثبات قدم کی قیمت ہی کیا ہوگی۔ وہ اتفاقی حادثہ قرار  
پائے گا مگر وہ نگاہ فرض شناس کی ترازو میں جان اور مقصد کی اہمیت کا  
موازنہ کرتا ہے اور پھر مقصد کو جان کے مقابلہ میں ترجیح دے کر بقدم  
اختیار آگے بڑھتا ہے۔ اس کا نام ہوتا ہے "شہادت"۔

اب یہ ہمتِ دل اور مقصد کی بلندی کے مراتب ہیں کہ کوئی اپنی  
ہی جان دے اور کوئی اپنے دل کے ٹکڑوں کو وابستہ افراد کو اور اپنے  
سے متعلق ہر عزیز چیز کو مقصد پر نثار کر دے۔

واقعہ کر بلا اس باب میں منفرد نظر آتا ہے۔ ہر معرکہ میں معین کر کے  
بتا سکتے ہیں کہ یہ قربانی پیش کی گئی لیکن کر بلا میں تو یہ سوچنا ہے کہ کیا چیز  
نہیں قربان کی گئی۔ یہاں جو بھی شے کسی شخص کو عزیز ہو سکتی ہے وہ مقصد  
کی راہ میں نثار کر دی گئی بلکہ حضرت امام حسینؑ نے ایسا انتظام کیا کہ قربانی  
آپ کی زندگی تک محدود نہ رہے۔ آپ اپنے ساتھ ایک قربانیوں کا  
شکر لائے تھے جو عصر کے ہنگام تک جہاد کرتا رہا اور ایک قربانیوں کا  
خاموش قافلہ لائے تھے جس کا جہاد عصر کے بعد سے شروع ہوا۔



دنیا والے کہتے تھے کہ آپ جاتے ہیں تو عورتوں اور بچوں کو کیوں لیے جا رہے ہیں مگر حضرت امام حسینؑ تو اپنی قربانی کو مقصد کی بلندی کے مطابق رکھنا چاہتے تھے۔ آپ محسوس فرماتے تھے کہ اسلامی احساسات کتنی شدید غشی چھائی ہوئی ہے اور اس کے لیے کتنے تیز چھینٹنے کی ضرورت ہے۔ آپ کو دشمنوں کی شقاوت کا بھی صحیح اندازہ تھا اور اُس کے نتائج بھی پوری طرح پیش نظر تھے اور اس سب کا لحاظ کرتے ہوئے آپ نے اپنی قربانی کے اجزاء مرتب فرمائے تھے جو مقصد الہی کے تحفظ کے لیے ضروری تھے۔

اب واقعہ کربلا کی روشنی میں ہلاکت اور شہادت کا فرق بہت صاف محسوس ہو جاتا ہے۔ اُدھر کم از کم تیس ہزار اور ادھر صرف بہتر یا زیادہ سے زیادہ سو ڈیڑھ سو لیکن اس کے باوجود یہ نہیں سمجھنا چاہیے کہ اُدھر والے بالکل مطمئن تھے۔ نہیں وہ بھی جانیں دے رہے تھے۔ ان میں سے ہر فرد کو خطرہ کا احساس تھا۔ اس لیے کہ اس کے قبل کے بدرواحد اور خندق و خیبر یا پھر جبل و صفین اور ہندوان کے تذکرے ابھی دماغوں سے بالکل سحو تو نہیں ہوئے تھے اور پھر ماضی قریب میں اپنی آنکھوں سے دیکھ چکے تھے کہ کوفہ میں تن تنہا سلم بن عقیل نے جنگ میں وہ کار نمایاں انجام دیا کہ محمد بن اشعث کو اپنے ساتھ کافی جمعیت رکھتے ہوئے ابن زیاد سے کمک منگانا پڑی اور جب ابن زیاد نے کہا کہ ایک آدمی کے مقابلہ کے لیے اتنی فوج کیا کافی نہیں ہے تو محمد بن اشعث نے



جواب دیا کہ کیا مجھے کوفہ کے کسی بنی بقال سے مقابلہ کے لیے بھیجا ہے ؟  
 ارے یہ محمد کی تلواروں میں کی ایک تلوار ہے۔ اب دیکھیے کہ کوفہ میں تو صرف  
 ایک تلوار بھٹی لیکن کربلا میں کم از کم اٹھارہ تلواں ہیں تھیں۔ اور جو انصار حسینی  
 تھے وہ بھی کوئی معمولی افراد نہ تھے۔ اُن کے لیے سردارانِ فوج یزید کے یہ  
 الفاظ تھے کہ یہ سب کوفہ کے مخصوص شہسوار ہیں جو ہمارے مقابلہ میں نبرد آزما  
 ہیں۔ اسی کا نتیجہ ہے کہ ان قلیل افراد کے قدم تو ایک دفعہ بھی پیچھے نہیں  
 ہٹے لیکن تیس ہزار فوج نے کئی مرتبہ میدان چھوڑا۔ اس کے بعد یہ ماننا  
 ضروری ہے کہ اُدھر والے بھی جہاں نہیں دے رہے تھے لیکن کاہے کے لیے ؟  
 وہ مقصد اُن کے سالار (عمر سعد) کے اُس اعلان سے ظاہر ہے جو اُس نے  
 تیرچلہ کمان میں جوڑتے ہوئے بلند آواز سے کہا تھا اور فوج والوں کو  
 مخاطب کر کے کہا تھا کہ گواہ رہنا کہ پہلا تیر فوج حسینی کی طرف میں نے  
 رہا کیا ہے۔ بس واقعہ کربلا کا پورا پس منظر اس ایک جملہ میں مضمر ہے۔  
 عمر سعد نے فوج والوں کو گواہ کیا ہے۔ کہاں کے لیے ؟ دربارِ حکومت میں  
 گواہی دینے کے لیے۔ یعنی تمام کا زمانہ کا مقصد حکومت وقت کی  
 رضا جوئی اور جائزہ و انعام کی ہوس ہے اب اس راہ میں جو جانیں  
 گئیں۔ اُسے ہلاکت کے سوا اور کیا کہا جاسکتا ہے ؟

دوسری طرف حضرت امام حسینؑ نے بھی ایک وقت اپنے عمل پر  
 گواہی چاہی۔ وہ کب ؟ جب فرزندِ جوان مرنے کے لیے روانہ ہو رہا تھا  
 بوقتِ رخصت علی اکبر حسینؑ نے ہاتھ اٹھائے بارگاہِ الہی میں کہا



”پروردگار گواہ رہنا کہ اب وہ جا رہا ہے جو صورت و سیرت اقرار  
اور گفتار میں تیرے رسول سے مشابہ ہے۔ جب ہم مشتاق زیارت  
رسول ہوتے تھے تو اپنے اس فرزند کو دیکھ لیتے تھے۔“

چونکہ عمر سعد کا مقصد عمل خود واقعہ کانگراں نہیں تھا اس لیے  
دوسروں کی گواہیاں درکار ہوئیں لیکن حسینؑ کا مقصد قربانی خود  
حاضر و ناظر تھا۔ لہذا دوسرے کو گواہ کرنے کی ضرورت نہ تھی۔ خود  
اُسی کے سامنے اپنی واردات قلب پیش کر دی۔

یہ تھی وہ قربانی جو مرکز اعلیٰ کی خاطر پیش ہو رہی تھی۔ اس لیے  
وہ شہادت کا مصداق ہوئی جو حیات جاوید کی ضامن ہے۔

یوں تو اس حیات جاوید اور اُس کے بالمقابل فنا کی حقیقت  
ہی دوسری ہے مگر ظاہری آثار کے اعتبار سے بھی دیکھیے تو کربلا میں  
ہلاک ہونے والے کتنے تھے۔ وہ یقیناً شہید ہونے والوں کی تعداد

سے بہت زیادہ تھے کیونکہ کربلا کے مجاہدین میں سے ہر ایک کے  
ہاتھ سے کئی کئی آدمی قتل ہوئے۔ بعض مجاہدین کے حال میں ہے کہ

صُنِجَتِ الْأَعْدَاءِ مِنْ كَثْرَةِ الْقَتْلِ بَيْنَهُمْ ”فوج دشمن کثرت  
مقتولین سے چیخ اُٹھی“ مگر ان بے شمار مرنے والوں کا نام و نشان

بھی قطعاً موجود نہیں۔ یہ ہے ہلاکت جس کا نتیجہ حقیقی معنی میں مٹ جانا  
ہے اور امام حسینؑ کے ساتھ والے قیامت تک کی زندگی رکھتے ہیں۔

یہاں تک کہ ۶ مہینے کی جان علی اصغر جو باپ کے ہاتھوں پر شہید ہو گئے



اُن کے لیے وہ چھ مہینے کی زندگی اس مصرف میں صرف ہونے کے بعد اس طولانی حیات میں تبدیل ہو گئی جس کی کوئی انتہا ہی نہیں۔

یہ شہید ہونے والے ایسے تھے جنہوں نے مقصد کی بلندی کو دیکھ کر اپنی جانیں باختیار خود نذر کر دیں۔ شک کی گنجائش نہیں ہے۔ یقیناً باختیار۔ اسے یوں ہی دیکھ لیجیے کہ کربلا میں انکارِ بیعت جس وقت بھی اقرار سے بدل جاتا اُسی وقت جانیں خطرہ سے محفوظ ہو جاتیں۔ لیکن انکارِ انتہا تک رہا۔ — بڑوں کا کیا ذکر کسی بچہ تک نے امام سے نہیں کہا کہ بس اب مصائب نہیں اُٹھتے۔ اب بیعت کر لیجیے۔


یہاں تک کہ جب امام شہید ہو گئے اور اہل حرم رہ گئے تو ان میں سے کبھی کسی کے ذہن میں بیعت کا خیال پیدا نہیں ہوا۔ یزید ظلم کرتے کرتے عاجز ہو گیا اور آخر میں جب احساسِ شکست ہوا تو پشیمانی کا اظہار کرنے لگا لیکن حضرت امام حسینؑ کے بعد کسی اُن کے یہاں کے غلام یا کنیر یا آج تک اُن کے کسی نام بیوا تک کو پشیمانی نہیں ہوئی۔

وہ پشیمانی کیا تھی؟ اپنی موت کا احساس تھا جس میں غلط مقصد میں کوشش کرنے والے کو مبتلا ہونا ہے۔ خواہ وہ کچھ عرصہ تک دنیا میں زندہ رہے تو وہ زندگی بھٹی اُس کی موت ہے اور خواہ اُس راستے پر مر جائے تو وہ مرنا بھی ہلاکت ہے جو دائمی ہے اور



موت سے بدتر ہے۔

اور کارنامہ حسینی پر نازش و بالیدگی کا سبب صرف حیاتِ جاودانی کا احساس ہے جو شہادت کے ساتھ وابستہ ہے اور جتنا شہادت کا مرتبہ رفیع ہوگا اتنے ہی زندگی کے نقوش زیادہ نمایاں ہوں گے۔ جیسا کہ شہید کربلا حضرت امام حسینؑ جو سید الشہداء تھے، اُن کی شہادت سے حاصل شدہ زندگی بھی ہر زندگی سے زیادہ درخشاں اور پائدار ہے۔



MAAB 1431

maablib.org

HAJI GULAMATI / HAJI ISMAEL  
READING ROOM & LIBRARY  
133, RAFAI BAI BUILDING  
OPP. M. W. TOWER,  
KARACHI-2 (PUNJAB, INDIA)



MAHMOOD HAJI ISMAIL  
HEADMASTER  
393, ...  
OPP. ...  
SARACHI-2, (PAKISTAN)

مکتبہ العلوم

کراچی

پبلشر

مرزا حیدر حسین

اسٹنٹ سکریٹری امامیہ مشن نخاس - لکھنؤ  
(انڈیا)

MAAB 1431

مطبوعہ سرفراز قومی پریس - لکھنؤ

maablib.org



سیاست و اقتصاد و حقوق و فلسفہ و تاریخ و جغرافیہ و طب و لکھنؤ

۸۰ (۸۰)

مدینہ العلوم

کراچی

حضر علی

MAAB 1431

Allama Haji Ghulamali Haji Ismail  
Memorial Reading Room & Library

Acc. No... 537

maablib.org

(سرفراز قومی پریس لکھنؤ)

(محصولہ اک ۳۰)

(قیمت ایک آنہ)